

પ્રસાર ભારતી

સમાચાર વિભાગ, આકાશવાણી, અમદાવાદ

Date : 13-02-2024

Midday : 1.20 to 1.30pm

Day : Tuesday

National News

આકાશવાણી સમાચાર બકુલા પરમાર વાંચે છે.

- રાષ્ટ્રપતિ દ્રૌપદી મુર્મુ તેમની ગુજરાતની મુલાકાત દરમિયાન આજે વલસાડ જિલ્લાના શ્રીમદ રાજચંદ્ર મિશન ધરમપુર કેન્દ્ર ખાતે પહોંચ્યા છે.
- પ્રધાનમંત્રી નરેન્દ્ર મોદી આજથી UAE અને કતારની ત્રણ દિવસીય મુલાકાતે જવા રવાના થયા છે.
- ઉપરાષ્ટ્રપતિ જગદીપ ધનખડ આજે આસામ સરકારના સર્વોચ્ચ નાગરિક પુરસ્કારો અર્પણ કરશે.
- આજે વિશ્વ રેડિયો દિવસની ઉજવણી થઈ રહી છે.
- ટેનિસમાં સુમિત નાગલ ટોપ 100 માં સ્થાન મેળવનાર પ્રથમ ભારતીય ખેલાડી બન્યો.

(ન્યૂઝ બ્રેક - આ સમાચાર આપ આકાશવાણી પરથી સાંભળી રહ્યા છો)

(સમાચારને અંતે - આકાશવાણી પરથી સમાચાર પૂરા થયા)

PRESIDENT - VALSAD

રાષ્ટ્રપતિ દ્રૌપદી મુર્મુ તેમની ગુજરાતની મુલાકાત દરમિયાન આજે વલસાડ જિલ્લાના શ્રીમદ રાજચંદ્ર મિશન ધરમપુર કેન્દ્ર ખાતે પહોંચ્યા છે.

તેઓએ શ્રીમદ્ રાજચંદ્ર મિશન ખાતે પવિત્ર સ્થળોના દર્શન કર્યા હતા, અને સત્સંગ અને ધ્યાન સંકુલ રાજ સભાગૃહનું ઉદઘાટન કર્યું હતું. શ્રીમતી મુર્મુ રાજ્યના 8 જિલ્લામાંથી પધારેલા આદિમજૂથ સમુદાયના લાભાર્થીઓ તેમજ સ્થાનિક આદિવાસી સમુદાયોના પ્રતિનિધિઓ સાથે સંવાદ કરશે.

રાજચંદ્ર મિશન દ્વારા કામ કરતી સ્થાનિક મહિલાઓ બનાવેલા વિવિધ કલાકૃતિના આભૂષણ રાષ્ટ્રપતિ દ્રૌપદી મુર્મુને આપશે. રાષ્ટ્રપતિના કાર્યક્રમને લઈને ધરમપુર વિસ્તારમાં ચુસ્ત પોલીસ બંદોબસ્ત ફાળવવામાં આવ્યો છે.

રાષ્ટ્રપતિએ ગઈકાલે સુરતમાં સરદાર વલ્લભભાઈ નેશનલ ઈન્સ્ટિટ્યૂટ ઓફ ટેકનોલોજીના 20મા દિક્ષાંત સમારોહને સંબોધિત કર્યો હતો, અને યુવાનોને ઈજનેરી ક્ષેત્રમાં આગળ આપવા જણાવ્યું હતું.

REV PM-DEPARTURE STATEMENT

પ્રધાનમંત્રી નરેન્દ્ર મોદી આજથી UAE અને કતારની ત્રણ દિવસીય મુલાકાતે જવા રવાના થયા છે. અગાઉ શ્રી મોદીએ કહ્યું હતું કે છેલ્લા નવ વર્ષોમાં યુએઈ સાથે વેપાર અને રોકાણ, સંરક્ષણ અને સુરક્ષા, ખાદ્ય અને ઉર્જા સુરક્ષા અને શિક્ષણ જેવા વિવિધ ક્ષેત્રોમાં ભારતનો સહયોગ અનેક ગણો વધ્યો છે અને સાંસ્કૃતિક અને લોકો વચ્ચેનું જોડાણ વધુ મજબૂત બન્યું છે. પ્રધાનમંત્રીએ કહ્યું કે, તેઓ અબુ ધાબીમાં UAEના રાષ્ટ્રપતિ શેખ મોહમ્મદ બિન ઝાયેદ અલ નાહયાનને મળવા અને વ્યાપક વ્યૂહાત્મક ભાગીદારીને આગળ વધારવા અંગે વ્યાપક ચર્ચા કરવા આતુર છે. તેમણે કહ્યું કે, તાજેતરમાં ગુજરાતમાં યોજાયેલી વાઇબ્રન્ટ ગુજરાત ગ્લોબલ સમિટમાં મુખ્ય અતિથિ તરીકે શ્રી અલ નાહયાનને આવકારવાનું સૌભાગ્ય મળ્યું હતું. તેમણે જણાવ્યું હતું કે UAEના ઉપરાષ્ટ્રપતિ, પ્રધાનમંત્રી અને સંરક્ષણમંત્રી તથા દુબઈના શાસક શેખ મોહમ્મદ બિન રાશિદ અલ મકતુમના આમંત્રણ પર, તેઓ આવતીકાલે દુબઈમાં યોજાનાર વિશ્વ શિખર સમેલનમાં વૈશ્વિક નેતાઓને સંબોધશે.

તેઓ અબુ ધાબીમાં પ્રથમ હિન્દુ મંદિરનું ઉદ્ઘાટન પણ કરશે. શ્રી મોદી અબુ ધાબીમાં એક વિશેષ કાર્યક્રમમાં UAEના તમામ અમીરાતના ભારતીય સમુદાયના સભ્યોને સંબોધિત કરશે.

શ્રી મોદીએ જેમના નેતૃત્વમાં કતાર અભૂતપૂર્વ વિકાસ અને પરિવર્તનનું સાક્ષી બની રહ્યું છે તેવા કતારના આમીર શેખ તમીમ બિન હમાદ અલ થાનીને મળવા આતુર હોવાનું જણાવ્યું હતું.

દોહામાં આઠ લાખથી વધુ ભારતીય સમુદાયની હાજરી ભારત-કતારના લોકો વચ્ચેના મજબૂત સંબંધોનો પુરાવો હોવાનું શ્રી મોદીએ ઉમેર્યું હતું.

.....

VP

ઉપરાષ્ટ્રપતિ જગદીપ ધનખડ આજે આસામ સરકારના સર્વોચ્ચ નાગરિક પુરસ્કારો- આસામ બૈભવ, આસામ સૌરભ અને આસામ ગૌરવ વિજેતાઓને પુરસ્કાર અર્પણ કરશે.

રાજ્ય સરકારે વિવિધ ક્ષેત્રોમાંથી પસંદ કરાયેલી 22 વ્યક્તિઓને તેમના સંબંધિત ક્ષેત્રોમાં ઉત્કૃષ્ટ યોગદાન બદલ પુરસ્કારો આપવાનું નક્કી કર્યું છે. ભારતના ભૂતપૂર્વ મુખ્ય ન્યાયામૂર્તિ રંજન

ગોગોઈને રાજ્યનું મુખ્ય નાગરિક સન્માન આસામ બૈભવથી સન્માનિત કરાશે.

.....

WorldRadio Day

આજે 13 ફેબ્રુઆરીએ સમગ્ર વિશ્વમાં વિશ્વ રેડિયો દિવસ તરીકે ઉજવવામાં આવે છે. વિશ્વ રેડિયો દિવસ અભિવ્યક્તિની સ્વતંત્રતા, જાહેર ચર્ચા અને શિક્ષણના પ્રસારમાં રેડિયોના મહત્વને સમજાવવાના ઉદ્દેશ્ય સાથે ઉજવવામાં આવે છે. વર્ષ 2011માં યુનેસ્કોના સભ્ય દેશો દ્વારા આ વિશ્વ રેડિયો દિવસ જાહેર કરવામાં આવ્યો ત્યાર પછી યુનેસ્કોએ 13 ફેબ્રુઆરી વર્ષ 2012ના દિવસને વિશ્વ રેડિયો દિવસ તરીકે પ્રથમ વખત ઉજવ્યો હતો.

આકાશવાણી અમદાવાદ કેન્દ્ર દ્વારા આજે વિશ્વ રેડિયો દિવસની અનોખી ઉજવણી થઈ રહી છે. રેડિયો ઉત્સાહી સિદ્ધાર્થ પટેલ કે જેની પાસે 200 જેટલા રેડિયો વાલ્વ સેટ છે. તેઓ આજે આકાશવાણી અમદાવાદ ખાતે કેટલાક રેડિયો વાલ્વ સેટ પ્રદર્શિત કર્યાં. જો કે, આ વાલ્વ સેટ આકાશવાણી સ્ટાફ પૂરતો જ પ્રદર્શિત થનાર છે.

રેડિયોના મહત્વ વિશે જાગૃતિ આવે અને રેડિયોને પ્રોત્સાહન મળે તે હેતુ થી. આ વર્ષની વિષય વસ્તુ છે - રેડિયો: માહિતી, મનોરંજન અને શિક્ષણ આપતી સદી.દર વર્ષે આ દિવસે, વિશ્વભરના પ્રસ્તુતકર્તા , સંસ્થાઓ અને સમુદાયો દ્વારા વિવિધ પ્રવૃત્તિઓનું આયોજન પણ કરવામાં આવે છે..

.....

THAKUR-COMMUNITY-RADIO- SAMMELAN

માહિતી અને પ્રસારણ મંત્રાલય આજથી ચેન્નાઈની અન્ના યુનિવર્સિટી ખાતે બે દિવસીય પ્રાદેશિક કોમ્યુનિટી રેડિયો પરિષદનું આયોજન કરી રહ્યું છે. ભારતમાં કોમ્યુનિટી રેડિયોના વીસ વર્ષ પૂરા થયાની યાદમાં આ આયોજન કરવામાં આવ્યું છે.

માહિતી અને પ્રસારણ મંત્રીઅનુરાગ સિંહ ઠાકુર કોન્ફરન્સમાં સંબોધન કર્યું હતું. દક્ષિણના રાજ્યો અને કેન્દ્રશાસિત પ્રદેશોના તમામ 117 કોમ્યુનિટી રેડિયો સ્ટેશન આ કાર્યક્રમમાં ભાગ લઈ રહ્યા છે. આ કોન્ફરન્સનું

આજે વિશ્વ રેડિયો દિવસ નિમિત્તે ઉદ્ઘાટન કરવામાં આવ્યું છે. ઉલ્લેખનીય છે કે દેશમાં કોમ્યુનિટી રેડિયોની સફર વર્ષ 2002માં શરૂ થઈ હતી.

.....

ARJUNMUNDA - FARMERS

કેન્દ્રીય કૃષિ મંત્રી અર્જુન મુંડાએ કહ્યું છે કે સરકાર ખેડૂતો સાથે વાતચીત કરવા અને તેમની સમસ્યાઓના ઉકેલ માટે શક્ય તેટલું બધું કરવા માટે હંમેશા તૈયાર છે. નવી દિલ્હીમાં પત્રકારો સાથે વાત કરતા તેમણે કહ્યું કે, સરકાર ખેડૂતોના હિતોનું રક્ષણ કરવા બંધાયેલી છે. ખેડૂતોનો મુદ્દો રાજ્ય સરકારો સાથે પણ જોડાયેલો છે અને ચર્ચા માટે એક મંચ તૈયાર કરવાની અને ઉકેલ શોધવાની જરૂર હોવાનું તેમણે કહ્યું હતું.

.....

DUBAI---WORLD-GOVT-SUMMIT

દુબઈએ વિશ્વની પ્રથમ એર ટેક્સી સેવા શરૂ કરવા માટે વિશ્વ શિખર સમેલન 2024 માં કરારો પર હસ્તાક્ષર કર્યા છે. શહેરી પરિવહનમાં આમૂલ પરિવર્તન લાવવા માટે આ મહત્વપૂર્ણ પહેલ કરવામાં આવી છે. આ કરારો દુબઈને શહેરમાં ઇલેક્ટ્રિક એર ટેક્સી સેવા અને વર્ટીપોર્ટ નેટવર્કના વિસ્તરણમાં મદદ કરશે.

પાઇલટ સહિત ચાર મુસાફરો ઉડાન ભરી શકે તેવી. બેટરી દ્વારા સંચાલિત એર ટેક્સીની મહત્તમ રેન્જ 161 કિલોમીટર છે. તેની ઝડપ 321 કિલોમીટર પ્રતિ કલાક છે. એરટેક્સી નેટવર્ક 2026 માં કામગીરી શરૂ કરશે. શહેરી પરિવહન ઇકોસિસ્ટમને પુનઃવ્યાખ્યાયિત કરવાની દુબઈની શોધમાં આ પગલું એક મહત્વપૂર્ણ સીમાચિહ્નરૂપ બનશે.

.....

Houthi attack

ઈરાન સમર્થિત હુથી આતંકવાદીઓએ બાબ અલ-મંડેબસ્ટ્રેટ તરફ બે મિસાઇલો છોડી હોવાના અહેવાલ છે. અમેરિકન સેન્ટ્રલ કમાન્ડ સેન્ટકોમે માહિતી આપતા જણાવ્યું હતું કે આ બંને મિસાઇલો ગઈ કાલે લાલ સમુદ્રમાં બ્રાઝિલથી મકાઈ લઈ જતાં ગ્રીકની માલિકીના કાર્ગો જહાજ પર છોડાઈ હતી.

બાબ-અલ-મંડેબ એ લાલસમુદ્રને એડનના અખાત સાથે હિંદ મહાસાગરને જોડે છે. અહેવાલ મુજબ, કોઈને ઈજા થઈ નથી. જોકે, વહાણને નજીવું નુકસાન થયું હતું. ઈઝરાયેલે ગાઝા પટ્ટીમાં હમાસ આતંકવાદી જૂથ સામે યુદ્ધ શરૂ કર્યા બાદ ઈરાન સમર્થિત હુથી

બળવાખોરો નવેમ્બરથી લાલ સમુદ્ર અને એડનના અખાતમાં આ જહાજોને નિશાન બનાવી રહ્યા છે.

.....

Pakistan update

પાકિસ્તાનમાં ગત 8 ફેબ્રુઆરીએ યોજાયેલી સામાન્ય ચૂંટણીમાં જીત મેળવનારા લગભગ એક ડઝન અપક્ષ ઉમેદવારો પાકિસ્તાન મુસ્લિમ લીગ-નવાઝ દળમાં જોડાયા છે. આ સાથે સ્થાનિક મીડિયાએ માહિતી આપતા જણાવ્યું હતું કે પાકિસ્તાન તહરીક-એ-ઈન્સાફ પક્ષના સંસદીય બાબતોના ભૂતપૂર્વ સભ્ય ચૌધરી મોહમ્મદ અદનાનની ગઈકાલે રાવલપિંડીમાં અજાણ્યા હુમલાખોરોએ ગોળી મારીને હત્યા કરી હતી.

દરમિયાન, ચૂંટણીના પરિણામો બહાર આવ્યા બાદ તેમાં હેરાફેરી થઈ હોવાનો દાવો કરીને હજારો વિરોધીઓએ હાઇવે પરનો વાહન વ્યવહાર અટકાવીને વિરોધ કર્યો હતો. ઉપરાંત ચૂંટણી પરિણામોમાં છેડછાડના આરોપોને લઈને ગયા અઠવાડિયે શાંગલા જિલ્લા મુખ્યાલયમાં પ્રદર્શન દરમિયાન પોલીસ ગોળીબારમાં પાકિસ્તાન તહરીક-એ-ઈન્સાફ

પાર્ટીના બે કાર્યકરો માર્યા ગયા હતા અને અન્ય 12 લોકો ઇજાગ્રસ્ત થયા હતા.

REV.SUMIT NAGAL- TOP

ભારતીય ટેનિસ ખેલાડી સુમિત નાગલે ATP સિંગલ્સ રેન્કિંગમાં ટોચના 100માં પ્રવેશ કર્યો છે. ચેન્નાઈ ઓપન ચેલેન્જર ઇવેન્ટમાં તેની જીત સાથે, નાગલ સિંગલ્સ રેન્કિંગમાં 98માં સ્થાને પહોંચી ગયો છે. તેણે ચેન્નાઈ ઓપન ફાઇનલમાં ઇટાલીના લુકા નારડીને 6-1, 6-4થી હરાવીને તેનું પાંચમું ચેલેન્જર સિંગલ્સ ટાઇટલ જીત્યું.

નાગલ 2019 માં પી ગુનેશ્વરન પછી ટોચના 100 માં સ્થાન મેળવનાર પ્રથમ ભારતીય છે.

NAGALAND- KHELO INDIA

કોહિમામાં આગામી 22 થી 26મી ફેબ્રુઆરી દરમિયાન યોજાનારી ખેલો ઇન્ડિયા યુનિવર્સિટી ગેમ્સના ભાગરૂપે નાગાલેન્ડ કુસ્તીનું

સહ-યજમાન બનશે. આસામ ચોથા ખેલો ઈન્ડિયા યુનિવર્સિટી ગેમ્સનું મુખ્ય યજમાન છે. અન્ય પૂર્વોત્તર રાજ્યો પણ વિવિધ વિદ્યાશાખાઓનું સહ-આયોજન કરી રહ્યાં છે. કુસ્તીમાં દેશભરની યુનિવર્સિટીઓના 240 જેટલા ખેલાડીઓ ભાગ લેશે.

.....

IMD-WEATHER.rtf

ભારતીય હવામાન વિભાગે આગામી 17 મી તારીખથી બે દિવસ માટે પશ્ચિમ હિમાલયના વિસ્તારોમાં છૂટાછવાયા વરસાદ અને બરફવર્ષાની આગાહી કરી છે. આગામી પાંચ દિવસ દરમિયાન ઉત્તર પશ્ચિમ ભારતમાં લઘુત્તમ તાપમાનમાં 2 થી 4 ડિગ્રી સેલ્સિયસ વધારો થવાની આગાહી પણ કરવામાં આવી છે.

.

.....